



سوال

(1036) نفاس والی عورت کے ہاتھ کا پکا کھانا حلال ہے؟

جواب

السلام علیکم ورحمۃ اللہ وبرکاتہ

میری بیوی نے ایک بچے کو جنم دیا تو میرے دوستوں نے میرے گھر آنے میں جھجک محسوس کی، اس وجہ سے کہ جب عورت نفاس میں ہو تو اس کے ہاتھ سے کھانا حلال نہیں ہوتا، اور وہ بدن اور عمل کے لحاظ سے نجس اور پلید ہوتی ہے۔ ان لوگوں کی اس بات نے مجھے تشویش میں مبتلا کر دیا ہے، براہ مہربانی اس مسئلہ کی وضاحت کی جائے جبکہ میں جانتا ہوں کہ ایام نفاس میں عورت کے لیے نماز، روزہ اور قرآن کریم کی تلاوت منع ہوتی ہے۔

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

حیض یا نفاس کی وجہ سے عورت نجس یا پلید نہیں ہو جاتی ہے اور اس کے ہاتھ سے یا اس کے ساتھ مل کر کھانا قطعاً حرام نہیں ہوتا ہے۔ بلکہ شرمگاہ کے علاوہ اس سے تمتع بھی حلال اور جائز ہے۔ صرف ناف سے لے کر گھٹنے کے مابین تمتع مکروہ ہے۔ صحیح مسلم میں حضرت انس رضی اللہ عنہ سے مروی ہے کہ یہودی لوگوں میں جب عورت ایام سے ہوتی تو وہ اس کے ساتھ مل کر نہیں کھاتے تھے، تو آپ صلی اللہ علیہ وسلم نے فرمایا:

”تم سب کچھ کر سکتے ہو سوائے عملی مباشرت اور جماع کے،“ (صحیح مسلم، کتاب الحيض، باب غسل راس زوجها وترجيله وطهارة سورها، حدیث: 302 و سنن الترمذی، کتاب تفسیر القرآن، سورة البقرة، حدیث: 2977 و سنن الدارمی: 261/1، حدیث: 1053 و سنن الکبریٰ للبیہقی: 313/1، حدیث: 1396۔)

صحیحین میں سیدہ عائشہ رضی اللہ عنہا سے یہ بھی مروی ہے، کہتی ہیں کہ ”رسول اللہ صلی اللہ علیہ وسلم مجھے حکم دیتے اور میں چادر باندھ لیتی، اور پھر وہ میرے ساتھ لیٹ جاتے جبکہ میں ایام سے ہوتی تھی۔“ (صحیح بخاری، کتاب الحيض، باب مباشرة الحائض، حدیث: 295 و صحیح مسلم، کتاب الحيض، باب مباشرة الحائض فرق الازار، حدیث: 293 و سنن الترمذی، کتاب الطهارة، باب مباشرة الحائض، حدیث: 132 و سنن النسائی، کتاب الحيض والاتحاضة، باب مباشرة الحائض، حدیث: 373۔)

اور ان ایام میں نماز، روزے اور قراءت قرآن سے منع کے یہ معنی بالکل نہیں ہیں کہ اس کے ساتھ مل کر کھانا بھی جائز نہیں یا جو کھانا اس نے تیار کیا ہو اس کا کھانا درست نہیں۔

هذا ما عندي والله أعلم بالصواب



مجلس البحث والدراسات
محدث فتویٰ
ISLAMIC RESEARCH COUNCIL

احکام و مسائل، خواتین کا انسائیکلو پیڈیا

صفحہ نمبر 728

محدث فتویٰ